

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಕೃಷ್ಣಬ್ರಹ್ಮತಂತ್ರಪರಕಾಲಯತೀಂದ್ರ ಕೃತಿಷು
|| ಪ್ರಪನ್ನಾಮೃತಸ್ತೋತ್ರಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕನ್

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಪ್ರಪನ್ನಾಮೃತಸ್ತೋತ್ರಂ ॥

ಕಲಯತು ಕಲ್ಯಾಣಗುಣಂ ಕಮಲಾಕುಚಕುಂಕುಮಾಂಕಿತೋರಸ್ಕಂ |
ಯದುವಂಶಮೌಕ್ತಿಕಂ ತತ್ಕಿಮಪಿ ಮಹಸ್ಸರ್ವದಾಽಪಿ ಮಮ ಹೃದಯಂ || ೧ ||

ವಂದೇ ತಂ ದೇವಸುತಂ ವಸುದೇವವಧೂಸ್ತನಂಧಯಂ ಕಮಪಿ |
ವರದಂ ವರೇಣ್ಯಶೀಲಂ ವಲ್ಲವಭವನಾತ್ತಲೀಲಮಿಹ ಬಾಲಂ || ೨ ||

ವ್ರಜರಚಿತಕೇಳಿಸುದತೀವ್ರಜಹೃದಯಾನಂದಕಂದಳಂ ಕಿಮಪಿ |
ವ್ರಜ ಹೃದಯ ದಿವ್ಯತೇಜೋ ವೃಜಿನತಮೋಮೂಲಭೇದನಪಟಿಷ್ಠಂ || ೩ ||

ಲೀಲಾಮುದಿತಯಶೋದಂ ಲಲಿತಪ್ರಸ್ಥಿಗ್ಧಮುಗ್ಧತರವಾದಂ |
ಆಕುಂಚಿತ್ಯೈಕಪಾದಂ ಭಜ ತೇಜಃ ಕಿಮಪಿ ವಿರಚಿತಾಹ್ಲಾದಂ || ೪ ||

ಹೃದಯನವನೀತಚೋರಂ ಪಾರದತರಳಾಂಘ್ರಿಕಮಲಸಂಚಾರಂ |
ಪರಿಲುಲಿತಗೋಪದಾರಂ ಗೃಹಾಣ ಯತ್ನೇನ ಕಮಪಿ ಸುಕುಮಾರಂ || ೫ ||

ಗೋಪವಧೂಭೋಗಾರ್ಹಂ ಶೇಖರಿತಾನರ್ಘಬರ್ಹಿವರಬರ್ಹಂ |
ಘನವಿಭವಪಾರಿಬರ್ಹಂ ಕಲಯೇ ಹೃದಯೇ ಚಿರಾಯ ದಾಶಾರ್ಹಂ || ೬ ||

ಗೋಮುರವಿದಾರಿತಾವನಿಧೂಳಿಧೂಸರಿತಕುಂತಲಮುದಾರಂ |
ಸಂಚಿಂತಯೇಽಂತರಂಗೇ ಸಕುಮಾರಂ ಕಮಪಿ ವಲ್ಲವಕುಮಾರಂ || ೭ ||

ಕಮಪಿ ಘನಾಘನನೀಲಂ ಗೋಪವಧೂಟೀಕುಚಗ್ರಹವಿಲೋಲಂ |
ಕಲಯಾಮಿ ಗೋಪಬಾಲಂ ಲೋಲಾಲಕಜಾಲಮಧುಕರಿತಫಾಲಂ || ೮ ||

ಕುಂದವಿನಿಂದನರದನಾನ್ಮಂದಿತಪೂರ್ಣೇಂದುಬಿಂಬರುಚಿವದನಾ |
ಮುನಿಹೃದಯಕೇಳಿಸದನಾನ್ವಜವಿಭವಾಂಸ್ತಾನ್ಭಜೇ ವಿಧುತಮದನಾ || ೯ ||

ನಂದಾನಂದನಚಂದನ ಮುಚುಕುಂದಾನಂದಕಂದ ಗೋವಿಂದ |
ಮಮ ವಿಂದ ಹೃದರವಿಂದಂ ಮಿಳಿಂದಸುಂದರ ಮುಕುಂದ ನನು ಮಂದಂ || ೧೦ ||

ಕಿಮಪಿ ಯಶೋದಾಭಾಗ್ಯಂ ವ್ರಜಲಲನಾಪೃಥುಲಕುಚಯುಗೀಭೋಗ್ಯಂ |
ರಕ್ಷಾಮಿ ನೀಲರತ್ನಂ ರಮಣೀಯಂ ಹೃದಯಸಂಪುಟೇ ನೂತ್ನಂ || ೧೧ ||

ಮುರಳೀನಿನಾದರಸಭರತರಳೀಕೃತತರ್ಣಕವ್ರಜೋ ಭಜತಾಂ |
ಕೋಽಪಿ ಘನಾಘನಶಾಬಃ ಕೋಮಳರೂಪೋಽದ್ಯ ದಹರಗಹನಂ ಮೇ || ೧೨ ||

ಕಾಳಿಂದೀಪುಳಿನಾಂತರಕಲಿತವಿಹಾರಂ ಮನೋಜ್ಞಮಣಿಹಾರಂ |
ತೇಜಃ ಕಿಮಪಿ ವಿಲೀನಂ ಜಾಗರ್ತು ಮದೀಯಹೃದಿ ರುಚಿರಲೀಲಂ || ೧೩ ||

ಕಾನಪಿ ಭಜೇ ವಿಲಾಸಾನ್ಕಲಿತವ್ರಜಸುಂದರೀರುಚಿರರಾಸಾಃ |
ರಾಧಾಕಟಾಕ್ಷದಾಸಾಃ ರಾಕಾಸಿತಕಿರಣಸಖಿಹಾಸಾಃ || ೧೪ ||

ಅತಿಮುಗ್ಧಂ ದಧಿ ಲಬ್ಧುಂ ಸುಸ್ನಿಗ್ಧಂ ವಸ್ತು ಕಿಮಪಿ ಮಮ ಸಿದ್ಧಂ |
ಚಾರುಮುಖಂ ತಾರಸಖಿಸ್ಮೇರನಖಂ ತಚ್ಚಿರಾದಪಾರಸುಖಂ || ೧೫ ||

ವಿಕಟಾತಿದರ್ಪದುರ್ಮದಶಕಟಾಸುರಧೂತಿಧುರ್ಯಚರಣತಲಂ |
ಪ್ರಕಟಾನುರಾಗರುಚಿರಂ ಸುಕಟಾಕ್ಷಾನ್ಮಯಿ ತನೋತು ತತ್ತೇಜಃ || ೧೬ ||

ಯಮುನಾಕೂಲವಿಹಾರಂ ಯಮಿನಾಮಧುನಾಽಪಿ ಹಂತ ಬಹುದೂರಂ |
ಮಹದಚ್ಯುತಕೈಶೋರಂ ಮಮ ಹೃದಿ ವಿತನೋತು ನಿತ್ಯಸಂಚಾರಂ || ೧೭ ||

ಬಹುತರತರಂಗಘದ್ಧಿತಯಮುನಾಶುಕ್ತಯುದರಗಳಿತಮಿವ ನೀಲಂ |
ಮುಕ್ತಾಫಲಂ ಪ್ರವಿಚಲತ್ತತ್ರ ವಿಚಿತ್ರಂ ವಿಭಾವಯೇ ಹೃದಯೇ || ೧೮ ||

ಸೋಮಾನನಗೋಪೀಜನಕೌಮಾರಹರಂ ಪ್ರವಾಳಲಸದಧರಂ |
ತರುಣಂ ಕಮಪಿ ಮನೋಹರಚರಣಂ ಶರಣಂ ಭಜೇ ಧೃತಾಭರಣಂ || ೧೯ ||

ಖಂಜಿತಗೋಪೀಹೃದಯಂ ರಂಜಿತಭುವನಂ ಶ್ರಯಾಮಿ ಗೋಪಶಿಶೋಃ |
ಸಂಜೀವಿತಗೋಸಂತತಿ ಮಂಜುಳಮಂಜೀರಶಿಂಜಿತಂ ನೃತ್ನಂ || ೨೦ ||

ಕಾಳೀಯಘನಮಣಿಮಧ್ಯೇ ನೀಲತರಂ ನೂತ್ನಜಾತಮಿವರತ್ನಂ |
ತನ್ಮೂರ್ಧನ್ಯಸ್ತಪದಂ ಚೂಡಾಲಂಕರಣಮಸ್ತು ಧಾಮ ಮಮ || ೨೧ ||

ಸಿತಕರಕಿರಣತ್ರಸ್ಯದ್ಗೋಪೀರತಿಕೇಳಿರಚಿತತಿಮಿರಭರಂ |
ತತ್ಕಿಮಪಿ ಧಾಮ ಹೃದಯೇ ನೀಲತರಂ ನಸ್ತವೋ ನಿರಾಕುರುತಾಂ || ೨೨ ||

ನಿರ್ಮಲತರಮತಿಶಿಶಿರಂ ನಿರುಪಮಮವಗಾಹತಾಂ ಮನೋರುಚಿರಂ |
ನಂದಕಿಶೋರಮನೋಹರಶರೀರತೇಜಃ ಕಳಿಂದಜಾಪೂರಂ || ೨೩ ||

ಮಹ ಇಹ ಮನಸಿ ವಿಲಗ್ನಂ ಮಣಿಮಯಕಾಂಚೀಮನೋಹರವಲಗ್ನಂ |
ಗೋಪೀಕಟಾಕ್ಷಮಗ್ನಂ ಗೋಪ್ತಂ ಕ್ಷಮಮೇವಮಾಂ ಭವವಿವಿಗ್ನಂ || ೨೪ ||

ವಿಂದೇ ಪದಾರವಿಂದೇ ಮಂದೇತರವಿಭವದೇ ಕೃತಾನಂದೇ |
ನಂದಕುಲಾಮಂದಕಲಾ ಬೃಂದವಿಲಾಸಸ್ಯ ಕಸ್ಯಚಿದ್ಧಾಮ್ನಃ || ೨೫ ||

ಇತಿ ಮಹಿಶೂರಪುರೋತ್ತಮನರಪತಿಚಾಮೇಂದ್ರಭೂಪಕುಲಗುರುಣಾ |
ಕಲಿತಾ ಸ್ತುತಿವಿಜಯತಾಂ ಶ್ರೀಕೃಷ್ಣಬ್ರಹ್ಮತಂತ್ರಕಲಿರಿಪುಣಾ || ೨೬ ||

|| ಇತಿ ಪ್ರಪನ್ನಾಮೃತಸೋತ್ರಂ ಸಂಪೂರ್ಣಂ ||